

# ሰንበት ዘክረምት

ሰኔ 28 2012 ዓ.ም. (7/05/2020)

“ንቃል አምላኽ ሰሚዕካ ምኽአል”

**መዝሙር ዘክረምት፡** ደምፀ እገረሁ ለዝናም...“ዝናም የድምጽ እሞ እንክዘንም ጥሙያት ይጸግቡ፤ ድኻታት ይሕጎሱ...ሰንበት ንዕረፍቲ ሰርዓ ዝናም ድምጹ የስምዕ”

**ንባባት፡** 1ቆሮ 15:33-51፤ ያዕ. 5:16-ፍ፤ ግ.ሐ. 27:11-21፤ ሉቃ 8:1-22

**ምስባክ፡** ዘይገለብቦ ለሰማይ በደመና ወያስተዴሉ ክረምተ ለምድር፤ ዘያበቀኑል ሣዕሪ ውስተ አድባር። “ ንሰማይ ብደመና የጎልብቦ፤ ንምድሪ ዝናም የሰናድወላ፤ ኣብ ነቦታት ሣዕሪ የብቁል”። መዝ. 147:8።

ናይ ኩሉ ምንጪ አምላኽ እዩ፤ ዝርእን ዘይርእን ዝፈጠረ አምላኽ ንኣና ንደቂ ሰብ ክጠቅም ኣብ ዝተፈላለየ እዋናት ከከም ኣድላይነቱ ይህበና። ኩሉ ዝተዋህበና ክነፍሪ ከምቲ አምላኽ ዝደልዮ ክንጥቀም እዩ ስለዚ ንኹሉ ዝሀበ አምላኽ ክነመስግኖ ይግብአና። ማይ ሓደ ካብቲ ቀንዲ ኣብ ሕይወት ወዲ ሰብ ጠቓሚ እዩ፤ ሰውነትና ዝበዝሐ ትሕዝትኡ ማይ እዩ፤ ማይ ድሕሪ ዘየለ ሕይወት የለን፤ ኣብ ጸማኢ ቦታ ዘለዉ ናይ ማይ ጥቕሚ ልዕሊ ኩሉ ይርድእም። ኣብ እምነትና ማይ ናይ ምንጻሕ ምልክት እዩ፤ ኣብ ጥምቀት፤ ኣብ ዝተፈላለየ እዋን ብማይ ጸሎት ነገራት ነንጽሕ፤ ኣብ ቅዳሴ ኣብ ወይኒ ማይ ንሕውስ፤ ካህን ናይ ምንጻሕ ምልክት ብማይ ይሕጸብ፤ ስለዚ ማይ ፍሉይ እዩ። ጊዜ ክረምቲ እምብኣር ነዚን ካልእን ቀንዲ ነገራት ኣብ ሕይወት ወዲሰብ ዝሓዘ እዩ።

ካብ 25 ሰነ ክሳብ ቂርቆስ 19 ሓምለ ዘሎ መዝሙር ዘዘርእ፤ ዘደመና፤ ዘጊሜ ክረምት ተባሂሉ ይስመ እዚ ኸአ መምስቲ ጊዚኡ ክሰማማዕ እሞ ኣብኡ ተመስሪትና መንፈሳዊ ጥቕሚ ክንረኽብሉ ንማለት እዩ። **ናይ ሎሚ ሰንበት “ዘክረምት” ይብሃል።**

ክረምቲ ሓደ ካብቲ ፍሉይ ክፍለ ዓመት ንደቂ ሰባት ፍሉይ ጥቕምን ምስ መንፈሳዊ ሕይወቶም ኣዛሚዶም ትርጉም ክህብዎ ዝሕግዝ ፍሉይ ጊዜ እዩ። ክረምቲ ኩሉ ፍጡር ሰብ እንስሳ ኣታኸልቲ ሳዕሪ መሮር ኮታስ ኩሉ ዝሕደሰሉ ወቕቲ እዩ። ሓዲስ ተኸሊ ዝበቐለሉ እንስሳ ብአየት ዓቢረን ክሰብሓሉ ዝጅምራሉ መረት ሓጋይ ነፍ ቆጽላይ መሲሉ ንኸትርእዮ ደስ ዘብለካ ዝኸነሉ ወድሰብ ምሉእ ተስፋ ረኺቡ ዝዘርኣሉ እዋን ስለ ዝኾነ ናይ ተስፋ ጊዜ እዩ። ዳርጋ ኩሉ ፍጡር ዝሕጎሰሉ እዋን እዩ። ደቂሰብ ምሉእ እምነት ኣብ አምላኽ ዝገብሩሉ ጊዜ እዩ። ንኹሉ ኣብ ኢድ አምላኽ የንብርዎ። ዝናም እንተ ደንጎየ ኣደታት ኣቦታት ይምህለሉ እንተ በርትዕ እውን ኣብ አምላኽ ይምህለሉ ንቆልዑት ከይተረፈ ተማህለሉ አምላኽ ዓቕምና ክህበና እናበልና እንልምነሉ ጊዜ እዩ። ነዚ ኣብ አምላኽ ቀሪብና እንልምነሉ ጊዜ ክንጥቀመሉ እሞ ንኣኡ ዘሓጉስ ተግባር ክህልወና ክንጽዕር ክነስተንትን።

ናይ ሎሚ መዝሙር ምስቲ ኣብ ክራማት ዝርእ ነገራት ኣተሓሒዙ ህያባት አምላኽ ይገልጻልና። ኣብ ሃገረሰብ ዝዓበና ፍሉይ ጣዕሚ ክራማት ይርድኣና እንተ በልኩ ዝተጋነነ ኣይመስልንን። ኣብ ጊዜ ክራማት ኩሉ ሓምላይ ኮይኑ ክትርእዮ ንልቢ ዝማርኽ እንስሳ ክጸግብ ሰብ ብተስፋ ዘራእቱ ክርእ ፍሉይ እዩ። ደመና ክደባኖ ምድረ ሰማይ ጸልሚቱ ነጎዳን በርቅን ክስማዕ እንከሎ ኣብ

በረካ ዝወዓለ ዓዲ ገጹ ይኣቱ ኣብ ጸህፊይን ሓለዋን ዝወዓለ ኣብታ መዕቆቢት ገዝኡ ኮይኑ ብሓንጻብ ንኣና ዝኸውን ሃበና እናበለ ጸሎት ዝግበረሉ ፍሉይ እዋን እዩ። ኣብ መንፈሳዊ ሕይወት እውን ክረምቲ ብፍሉይ እምነት ንኣምላኽ ዝልመነሉን ንሰማይ ቋሕ እናበልካ ኣቕልለልና ዓቕምና ሃበና እናበልና ንንጽልየሉ ጊዜ እዩ። ከምኡ ዝዘራእናዮ ክፈርየልና ብተሰፋን እምነትን ኣብ ኣምላኽ ገርና እንጽብየሉ። ምስ ኣምላኽ ቅሩብ ርክብ እንገብረሉ እዋን እዩ።

ወንጌል ሉቃስ ምስ እዚ ወቕቲ ዝሰማማዕ ይነግረና። እዚ ኣብ ማር 4:3-8፣ ማቴ 13:4-8 እውን ክነንብብ ንኽእል ኢና። እዚ ናይ ሉቃስ ወንጌል ብብዙሕ መገዲ እኳ ክንትርጉሞ ዝክኣል እንተኾነ እቲ ኣብ ጉልቕ 11-15 ዘሎ ነቲ ቀዳሞት ክርስትያን ነዚ ምስሌ ዝሃበዎ ትርጉም ይነግረና።

እቲ ዘርኢ ቃል ኣምላኽ ኮይኑ ኣብ ልቢ ደቂ ሰብ ምስሓደረ ፍረ ከፍሪ ዝድለ እዩ። እቲ ዘፍሪ መሬት ኣምሳል ልቢ ደቂ ሰብ እዩ። እንተ ኾነ ብዝተፈላለየ ምኽንያት እቲ ዝተዘርኦ ይኹን እቲ መሬት ከምቲ ዝድለ ዘየፍሪ ኣሎ። ወንጌል ነዚ ክገልጽ እንከሎ ገሊኡ ጨራሩ በሊዐንኦ፣ ገሊኡ ኣብ ትሕቲ ገረብ በቑሉ ፀሓይ ስለ ዘይረኸበ፣ ገሊኡ ኣብ ሕማቕ መሬት ተዘራኦ። በዚ ከፍሪ ኣይከኣለን ይብለና። ፍረ ብባህጊ ጥራሕ ኣይመጽእን እዩ። ኩሉ እቲ ንኸፈሪ ዘድሊ ነገራት ክቕረብ ኣልኦ ድሕሪኡ ኣብ ኣምላኽ ንኣድኅ።

ኣብ ጉልቕ 13-15 ዘሎ ነቶም ዝሰምዕዎ ከም ዘርኢ እምበር ከምቲ መረት ገሩ ኣየቕርቦምን በዚ ምኽንያት ከኣ ኢየሱስ ነርድእቱ ናይ እቲ ምሳሌ ዓሚቕ ምስጢርን ትርጉምን ክርድኡ ይደልዮም። ድላይ ኢየሱስ ዝረኣዩ ሓዋርያት ኣብኡ ካብቶም ሕዝቢ ቅርብ ኢሎም ንብሕቱ ምስጢር ናይ እዚ ምሳሌ ክነግሮም ሓቲቶም። ኣብ ኢሳያስ 6:9 ዘሎ እናጠቕሰ ‘ምፍላጥ ምስጢራት መንግስቲ ኣምላኽ ንኣካትኩም እዩ ተዋሂቡ ዘሎ፣ ንኸልኦት ግና እናረኣዩ ምእንቲ ኸይርእዩ እናሰምዑውን ከየስተውዕሉስ ብምስላ ተዛረቦም” እናበለ ትርጉም ናይ እቲ ምሳሌን ንሶም ከም ኣርድእቱ ክኾንዎ ዝግብኦም ክኸተልዎ ዝደልዩ መገድን ሕይወትን ኣብሪሁ ኣስተምሂርዎም። ነቲ ንሱ ዘስተምህርዎ ሰሚዖም ኣብ ፍረ ከብጽሑ እዩ ድላዩ።

እዚ ኢየሱስ ዘቕረቦ ምሳሌ እቲ ቃል ኣምላኽ ኣብ ልቢ ብዙሓት ከም ዝዘራእ እዋ ፍረ ክህልዎ ድላይ ኣምላኽ ከምዝኾነ ምሕሳብ የድሊ። ነዚ ኣብ ግብሪ ክነውዕል ነዞም ዝስዕብ ነገራት ክንገብር ይግባእ፡

- **ዝኣክል ምስንዳው የድሊ።** ከምቲ መሬት ከፍሪ ምስንዳው እንገብረሉ ቃል ኣምላኽ ኣባና ሓዲሩ ፍረ ክህልዎ ልብና ክነጽሕ፣ ሕራይ ኢልና ክንቅበል፣ ጽን ኢልና ሰማዕቲ ክንከውን ኣሎና። ከይተሰናዶኻ ምቕራብ ጫውጫውታ ኣብ ዝበዝሓሉ ቃል ኣምላኽ ክትሰምዕ ከቢድ እዩ። ነዚ ሎሚ ዝተነበና ወንጌል ክንደናይ ሰሚዕናዮ እዋ ተረዲኡና ኣሎ። ካህን ክሰብኽ እንከሎ ክንደይ ካባና ነቲ ዝብሃል ይሰምዕዎ። ዝገርም እዩ ብዙሕ ጊዜ ሎሚ ስክብከት ጽቡቕ ነሩ ይብሉኻ እንታይ ኢሊ እንተ በልካዮም ግን ሓንቲ ክብሉ ዘይክእሉ ኣለዉ። እዋ ንቃል ኣምላኽ ቅድሚ ምስምዑ ክንሰምዖ ዘኸእለና ባይታ ክነጣጥሕ ይግብኣና። ከምቲ መረት ከፍሪ ድኹዒ ምኹስኳስ ከምኡ ምጽጋእ ምሕላው ዘድልዮ ቃል ኣምላኽ ኣባና ሓዲሩ ፍረ ክህልዎ ኸኣ ንዝሓለፈ ሕይወትና ኃጢአትና ክንሳሕ፣ እቕረ ክንብሃሃል፣ ኣብ ልብና ዘሎ ዝኾነ ካብ ኣምላኽ ዘርሕቕ ክንኣሊ የድልየና። ከይተሰናዶኻ ምምጻእ ክንሰምዕ ኣየኸእለናን እዩ።
- **ንእትሰምዖ ቃል ኣለሊኻ ምኽኣል።** ብዙሕ ዓይነት ቃል ወይ ድምጺ እዩ ዝሰማዕ ኣብ ዓለምና። ሰይጣን እውን ዘሰምዖ ቃል ኣልኦ እዩ። ብሕሱኽታ ይኹን ብዝሰማዕን

ብዘርከን ዝተነገረና ቃል ክነስተውዕለሉ ኣድላዪ እዩ። ንብዙሓት ሎሚ ቃል ኣምላኽ ዝመስል ግን ካብ ሓቅን ሕይወትን ዘርሕቑም ቃል ሰሚዖም ካብ እምነቶምን ወገኖምን ዝረሓቑ ኣለዉ። እቲ እትሰምዖ ቃል ካብይ ከምዘወጽእ ዘሎ ክተለሊ ክትፈልጥ ኣድላዪ እዩ። ቃል ኣምላኽ ካብ ቅ. መጽሓፍ፡ ካብ ትምህርቲ ቤተ ክርስቲያንን ኢና እንረኽብ። ክርስቶስ ንሓዋርያቱ ንኣኹም ዝሰምዐ ንኣይ ሰምዐ ኢልዎም እዩ። ቃል ኣምላኽ ክተሰምዓና ሓላፍነት ዝተዋህባ ቤተ ክርስቲያን እያ። ኣብዚ እዋና ቃል ኣምላኽ ኣነ ከም ዝደልዮ እየ ዝሰምዖ ኢሎም ንግጉይ ድምጺ ሰሚዖም ዝጠፍኡ ውሑዳት ኣይኮኑን ስለዚ ንእትሰምዖ ድምጺ ኣለሊኻ ምኽኣል ኣድላዪ እዩ ንኢየሱስ ኣብ ምስዓብ።

- **ምስማዕ ጥራሕ እኹሉ ኣይኮነን፡** ነቲ ዝሰማዕናዮ ኣብ ልብና ክነሕድሮ ኣሎና። ነቲ ዝሰማዕናዮ ኣብ ልብና ክነሕድሮ ቀለብ ነፍሲ ኮይኑ መንፈሳዊ ሓይሊ ክኾነና ኣለዎ። ቃል ኣምላኽ ኣብ ልቢ ወዲ ሰብ ክሓድር እንተ ኸኣለ ሽዑ እዩ ምሕዳስን ምቕያርን ዝመጽእ። ነቲ ዝሰማዕካዮ ኣብ ግብሪ ክትነብሮ እንከሎኻ ጥራሕ እዩ ምሉእ ሓገስ ዝህበካ። ኣብ ዓለም ወረ ዘውርዩ ሰባት ነቲ ወረ ይነግርዎ እምበር ሕይወቶም ኣይትንክፎምን እዩ። ኣብ ናይ ኣምላኽ ነገር ከምኡ ኣይኮነን እቲ እትዛረቦ መጀመርያ ንስኻ ክትነብሮ የድሊ። ነቲ ዝሰማዕካዮ ንስለ ምስማዕ ጥራሕ ዘይኮነ ኣብ ልብኻ ሓዲሩ ለውጢ ከርኢ ኣለዎ። እዝኒ ዘለዎ ይሰማዕ ይብለና ኣሎ። ሰማዕትን ተግባርትን ኮና ክነብር እንከሎና ዓለምናን ሕይወትና ክቕየር እዩ።
- **ንኻይንሰምዕ ዝኸልክለና ኣሊና ክንክእል ኣሎና፡** ኣብ ከውሊ ዘሎ ክሰምዕ ቀሊል ኣይኮነን። ሎሚ ከዋሊና በዚሑ እዩ። ባዕልና ብእንፈጥሮን ብኻልእ ዝመጸና ክይንሰምዕ ከዊልና ነቲ ጎዳኢና ድምጺ እናሰማዕና እንነብር ውሑዳት ኣይኮናን። ኣብ ግብሪ እንርእዮ ዘሎና ንቃል ኣምላኽ ክይንሰምዕ እዋ ኣብ ፍሪ ክይነብጽሑ ዝግግተና ብዙሕ እዩ። ካብ ድኹም ሥጋና ጀሚርና እንነብሮ ዓለምን ንብረቱን ብዓቢኡ ኸኣ ኣቦ ሓሶት ዝኾነ ድያብሎስ ንቃል ኣምላኽ ክይንሰምዕ ዓንቀፍትና እዮም። ኣዳምን ሔዋንን ንቃል ኣምላኽ ምስማዕ ምስ ኣበዩ ኣብዚ ኹሉ መከራ ኣውሪዶምና። ስይጣን ቦቲ ዝደልይዎ ፈቲንዎም። ዮናስ ነብይ ነቲ ኣምላኽ ኣብ ሰብ ንነዌ ከድካ ድሕነት ስበኸሎም ንዝበሎ ቃል ኣምላኽ ምስማዕ ምስ ኣበዩ ኣብ ክንደይ መከራን ሽግርን ከምዝበጽሑ ቅ. መጽሓፍ ይነገረና። ሎሚ ንቃል ኣምላኽ ክይንሰምዕ ዝግግተና እንታይ ኣሎ ኢልና ክንሓትት ጠቓሚ እዩ። ብዙሓት እንቕርቦ ምኽንያት እንተ ረኣና ናይ ብሓቂ ዘጉሂ እዩ። ንቃል ኣምላኽ ክይሰምዕ ዓጊቱኒ ዘሎ እንታይ እዩ ኢልና ንነፍስና ንሕተት።
- **ግላዊ ድልየት ኣበይ ገጹ ከምዘምርሕ ዘሎ ርኢኻ ምኽኣል፡** ድለትናን ስምዒትናን ኣብ ድሕነት ርእስና ዓቢ ተራ ኣልኦ። ሰብ ዝጉዓዞን ዝኸተሎ መገዲ ክሳብ ክርኢ ዘይክኣለ ንቃል ኣምላኽ ክሰምዕ የጸግሞ እዩ። ብፍጥረትና ድኽመት ኣሎና ዝንባሌ ኣሎና ስለዚ ሓለዋ ርእስና ክንገብር ግድን እዩ። ልብና ስምዒትና መንፈስና ርኢና ክንክእል ከሎና ጥራሕ ኢና ነቲ ሓቅን ሕይወትን መገድን ዝኾነ ኢየሱስ እንስዕብ።

ቃል ኣምላኽ ክንሰምዕ እዩ ናይ ሎሚ ወንጌል ዘስተምህረና። እቲ ኣብ ልብና ዝተዘርኦ ቃል ኣምላኽ ከከም ዓቕሙ ከፍሪ እንከሎ ጥራሕ እዩ ኣብ ሕይወትና ትርጉም ዝህልዎ። ኣብ ኣፍደገ ልብና ኮይኑ ክፈቱለይ ቃለይ ከስምዕኩም ይብለና ኣሎ መድኃኔ ዓለም። ንኻይትሰምዕ ከዊሉካ ዘሎ ምቕንጣጥ የድሊ። ኣብ ልብና ጠቢቁ ኣይለቅቕን ኢሉ ንዘሎ ድኹም መንፈስ ሎሚ ክንስዕሮ የድሊ።

ሰሚዕካ ክትቅይር ኩላትና ኣብ ሕይወትና ከም እንፈልጦ ቀሊል ኣይኮነን። ጸጋ ኣምላክ የድልየና ስለዚ ንኣምላኽ ክሰምዓካ ሓግዘኒ ንበሎ። ኣምላኽ ቃሉ ብብዙሕ መገዲ እዩ ዘሰምዓና ነሕዋትና ልኢኹ መልእኽቱ ይሰደልና። ኣብ ገለ እዋን ከኣ በቲ ዝጓነፈና ነገራት ቃሉ የሰምዕና። ነቲ ዝመጸካ መልእኽቲ ነቲ ዝተገልጸካ ርኢኻ ምኽኣል የድሊ። ሎሚ እንታይ መልእክቲ ኣምላኽ መጺኡኒ ኣሎ ኢልና ክንሓትት እንተ ኸኣልና ኣብ ሕይወትና ተሓድሶ ሰላም ፍቕሪ ሕድገት ክነግስ እዩ።

ኣባ ንጉሠ ፍሥሓ